

مطالعہ قرآن حکیم کا منتخب نصاب، از: ڈاکٹر اسرار احمد

درس ۱۸

نبی اکرم ﷺ کا بنیادی طریق کاریا

انقلابِ نبویؐ کا اساسی منہاج

سورۃ الجمیعہ کی روشنی میں

— (۱) —

نحمدہ و نصلی علی رسولہ الکریم

سورۃ الجمیعہ کے مضامین پر غور و فکر کے ضمن میں بھی ہم وہی طریق کا اختیار کریں گے جو سورۃ الصّف کے ذیل میں اختیار کیا گیا تھا کہ پہلے سورت کی مرکزی آیت کو کماحتہ سمجھنے کی کوشش کی جائے اور اس کے بعد ایک ایک آیت کو غور و فکر کا موضوع بنایا جائے۔ بالخصوص ہر آیت کا جو ربط و تعلق اس مرکزی آیت کے ساتھ بتا ہے اسے سمجھنے کی کوشش کی جائے۔

سورۃ الصّف اور سورۃ الجمیعہ کے مضامین کا باہمی ربط

یہ بات اس سے پہلے عرض کی جا چکی ہے کہ سورۃ الصّف اور سورۃ الجمیعہ میں جوڑے جوڑے ہونے کی وہ نسبت جو قرآن مجید کی اکثر سورتوں میں موجود ہے، بہت ہی نمایاں ہے۔ اس لئے کہ یہ دونوں بلند پایہ سورتیں نبی اکرم ﷺ کی بعثت کے دو پہلوؤں سے بحث کرتی ہیں۔ چنانچہ سورۃ الصّف کا مرکزی مضمون تھا نبی اکرم ﷺ کا مقصد بعثت، جبکہ سورۃ الجمیعہ کا مرکزی مضمون یہ ہے کہ اس مقصد بعثت کے حصول اور اس عظیم مشن

کی سمجھیں کے لئے آپ کا بنیادی طریق کار کون ساتھا؟ — یہاں لفظ ”بنیادی“ خاص طور پر قابل توجہ ہے اور اسے سمجھنے کے لئے ہمیں قدرے تفصیل میں جانا ہو گا۔

اگرچہ اس میں تو کوئی شک نہیں کہ اگر ہم عام مرد جو معنوں میں نبی اکرم ﷺ کو ایک انقلابی رہنمائی کیں تو یہ یقیناً آپ کی توہین کے مترادف ہو گا، لیکن دوسری طرف یہ بھی ایک ناقابل تردید حقیقت ہے کہ دائیٰ انقلاب کا اطلاق نسل انسانی کے کسی فرد پر اگر تمام و کمال ہو سکتا ہے تو وہ صرف محمد رسول اللہ ﷺ ہیں!! اس لئے کہ تاریخ انسانی کا ہمہ سُکر ترین اور سُمُّبیر ترین انقلاب برپا کرنے کا سر ابا شہبہ آپ ہی کے سر ہے۔

تاریخ انسانی کا عظیم ترین انقلاب

غور کرنے پر معلوم ہو گا کہ تاریخ کے دو بڑے بڑے انقلاب جن کا بہت شرہ ہے، محض جزوی انقلابات تھے۔ انقلاب فرانس ہو یا انقلاب روس، ان دونوں نے زندگی کے رخ میں کوئی ہمہ گیر تبدیلی برپا نہیں کی۔ انقلاب فرانس میں لوگوں کے افکار اور عقائد نہیں بدلتے، ان کا طرز معاشرت تبدیل نہیں ہوا، صرف نظام حکومت کا ڈھانچہ تبدیل ہوا۔ یعنی شخصی حکومت کا دور ختم ہوا اور جمہوریت کا آغاز ہو گیا۔ اسی طرح انقلاب روس (Bolshevik Revolution) اگرچہ ایک بڑا انقلاب تھا، بلکہ اگر اسے انقلابوں کی ماں کہا جائے تو غلط نہ ہو گا کہ اس کی کوئی کوئی سے انقلابوں کی ایک پوری کھیپ برآمد ہوئی ہے، بایس ہمہ تحریک کیا جائے تو معلوم ہو گا کہ اس کے ذریعے بھی ایک جزوی تبدیلی ہی آسکی، یعنی محض نظامِ معيشت کا ڈھانچہ تبدیل ہوا۔ اور ویسے تو کہا جاسکتا ہے کہ ایک بڑا انقلابی فکر یعنی جدلی مادیت (Dialectical Materialism) اس انقلاب کی پشت پر تھا لیکن بنظر غائر دیکھا جائے تو مادیت پہلے سے موجود تھی، اس نے صرف ایک قدم آگے بڑھایا اور جدلی مادیت کی شکل اختیار کر لی، اسے آپ ”مادیت“ سے ”جدلی مادیت“ تک ایک ارتقائی عمل تو کر سکتے ہیں، انقلابی عمل نہیں کہ سکتے۔ گویا کہ وہاں بھی اصل تبدیلی زندگی کے محض ایک گوشے یعنی نظامِ معيشت میں واقع ہوئی کہ کوشش کی گئی کہ ذراائع پیداوار کو اجتماعی ملکیت میں لے کر حصہ رسدی تمام افراد تک کسی قدر منصفانہ

انداز میں پہنچا دیا جائے۔ اس سے قطع نظر کہ معاشری ڈھانچے میں اس تبدیلی کے ضمن میں انسان کو کیا قیمت ادا کرنی پڑی اور اس کا کیا رت عمل سامنے آ رہا ہے، فی الوقت صرف یہ عرض کرنا مقصود ہے کہ دنیا کے یہ تمام انقلابات جزوی تھے، جبکہ نبی اکرم ﷺ کا لایا ہوا انقلاب ہمہ گیر تھا۔ اس انقلاب میں لوگوں کے عقائد بدلتے، افکار بدلتے، نظریات بدلتے، زندگی کی قدر میں بدلیں، فقط، نظر تبدیل ہو گیا، سوچ کا زخ بدل گیا، طرز بود و باش بدل گئی، معیشت کا انداز بدل گیا، سیاست کے طور اطوار بدل گئے، یوں کہنے کہ زمین بدل گئی، آسمان بدل گیا۔ بلکہ یہاں یہ تلاش کرنا پڑتا ہے کہ کیا چیز نہیں بدلی! — اس پہلو سے کسی دوسرے انقلاب کو انقلابِ محمدی سے کوئی ذور کی نسبت بھی نہیں ہو سکتی! چنانچہ اس پہلو سے ہمارے اس دور کے بر عظیم پاک و ہند کے ایک بہت بڑے انقلابی ایم این رائے نے نبی اکرم ﷺ کے بارے میں اپنی مشور کتاب "Historical Role of Islam" میں اگر یہ کہا کہ محمد ﷺ بہت بڑے انقلابی رہنماء تھے تو واقعہ یہ ہے کہ غلط نہیں کہا۔

دوسری طرف یہ پہلو بھی قابل توجہ ہے کہ دنیا کے تمام اہم انقلابات کا اگر مشاہدہ کیا جائے تو ایک بات قریباً ہر جگہ مشرق نظر آئے گی کہ انقلابی فکر تخلیق کرنے والے یا پیش کرنے والے کچھ اور لوگ تھے اور اس انقلاب کو عملًا برپا کرنے کا معاملہ کچھ اور لوگوں کے ہاتھوں ہوا۔ انقلاب فرانس کے بارے میں سب جانتے ہیں کہ والیز، روسو اور ان جیسے نامعلوم کتنے اہل قلم تھے جنہوں نے وہ فکر دیا کہ جس کی بنیاد پر اس انقلابی عمل کا آغاز ہوا۔ لیکن یہ ایک معلوم حقیقت ہے کہ انقلاب فرانس کے عملًا برپا ہونے اور اس کی عملی رہنمائی میں ان مفکرین کو کوئی دخل حاصل نہیں تھا۔ وہ انقلاب عملًا کچھ اوپاش قسم کے لوگوں کی رہنمائی میں برپا ہوا اور واقعہ یہ ہے کہ وہ بڑا ہی خونی انقلاب تھا۔ اسی طرح کا معاملہ انقلابِ روس (Bolshevik Revolution) کا بھی تھا۔ اس انقلاب کے لئے انقلابی فکر دینے والا کارل مارکس جو جرمنی کا رہنے والا تھا، خود اپنی زندگی میں کسی ایک گاؤں میں بھی انقلاب برپا نہیں کر سکا۔ سوچنے، یہاں ایک بالکل ہی دور دراز کے ملک میں ایک فعال شخصیت یعنی مارکس کے ہاتھوں وہ انقلاب برپا ہوا جس نے کارل مارکس کے دینے

ہوئے فکر و فلسفہ کو دنیا میں ایک انقلاب کی عملی شکل میں ڈھالا۔ معلوم ہوا کہ انقلابی فکر دینے والے بالعموم کچھ اور لوگ ہوتے ہیں اور انقلاب براپا کرنے والے کوئی اور! اس پس منظر میں دیکھنے تو نبی اکرم ﷺ کا معاملہ منفرد اور ممتاز نظر آتا ہے۔ ایک فرد واحد سے دعوت کا آغاز ہوا اور کل تیس برس میں یعنی ایک "life span" کے اندر اندر انقلاب کی تکمیل ہو گئی۔ بلکہ یہ تیس برس بھی ستمی نہیں قمری ہیں۔ اس پہلو سے دیکھا جائے تو ہمارے حساب سے وہ بمشکل بائیس برس بنتے ہیں۔ کل بائیس برس میں ایک شخص فرد واحد کی حیثیت سے دعوت کا آغاز کرتا ہے اور پھر وہ دعوتی و انقلابی چدد و جمداں تمام مراحل کو طے کر کے جو کسی بھی انقلاب کو درپیش ہوتے ہیں، نہایت خوش اسلوبی سے پایا۔ تکمیل کو پہنچ جاتی ہے۔ اس میں آپ ﷺ کو تمسخر و استزاء کے ابتدائی مرحلے سے گزرنا پڑا، پھر وہ شدید تشدد (persecution) کا دور بھی آیا جس میں اہل ایمان پر وحشانہ مظالم ڈھانے لگے، پھر وہ مرحلہ بھی آیا کہ وطن کو چھوڑنا پڑا، تکے کی سرز میں کو خیر پا کرہ کر مددیش منورہ کارخ اختیار کرنا پڑا، پھر اقدام کا مرحلہ بھی آیا اور جہاد و قیال کے مراحل سے بھی گزرنا پڑا۔ اور اس طرح ہم دیکھتے ہیں کہ اپنے تمام مراحل سے گزر کر کل تیس برس کی مدت میں وہ انقلاب اپنی تکمیل کو پہنچ جاتا ہے۔ اس کا ایک نتیجہ جس کی طرف توجہ دلانے کے لئے یہ ساری بات گوش گزار کی گئی، یہ نکلا کہ حضور ﷺ کی سیرت مطہرہ میں اس انقلابی عمل کے مختلف مراحل بست نمایاں ہو گئے۔ بلکہ آپ کے اس انقلابی عمل کا اتنا شدید ہے اور وہ انسان کی توجہ کو اس درجے اپنے اندر جذب کر لیتا ہے کہ اس انقلابی عمل کی پشت پر کار فرما اسی طریق کا ر بالعموم نگاہوں سے او جھل ہو جاتا ہے۔ حالانکہ وہ اساسی طریق کاریا منبع عمل اپنی جگہ انتہائی اہمیت کا حامل ہے کہ اس انقلابی چدد و جمداں، اس تصادم اور اس تمام تر جہاد و قیال کے لئے وہ افراد کس طور سے حاصل ہوئے کہ جن میں ہر ایک عزم و ہمت اور استقامت کی چنان ثابت ہوا۔ ان افراد کے فکر و نظر میں انقلاب کیوں نکر برپا ہوا اور پھر ان کی تربیت کا معاملہ کس نجح پر ہوا؟ گویا غور طلب بات یہ ہے کہ اس انقلابی عمل کی تہہ میں کار فرما وہ کون سا عمل تھا کہ جس کے ذریعے انفرادی زندگیوں میں انقلاب برپا ہوا۔ جس طرح کسی پہاڑی ندی کا زور و شور

اور اس کی موجودوں کا تلاطم انسان کو اس طرح اپنے اندر رجذب کر لیتا ہے کہ اس کی گھرائی کی طرف توجہ نہیں ہوتی، اسی طرح نبی اکرم ﷺ کی سیرت مطہرہ کا یہ پہلو یعنی انقلابی کلکش اور اس میں تصادم کے مختلف مراحل کسی بھی سیرت کے سنتے یا پڑھنے والے کو اس درجے اپنے اندر رجذب کر لیتے ہیں کہ اس جدوجہد کے پس پشت کار فرما اسai منہاج اور بنیادی طریق کارنگا ہوں سے او جھل ہو جاتا ہے اور ساری توجہ اسی ایک پہلو پر مرکز ہو جاتی ہے۔

انقلابِ نبویؐ کا اساسی منہاج

سورہ الجمعد میں درحقیقت نبی اکرم ﷺ کے اسی اساسی منہاج اور بنیادی طریق کا کو داضع کیا گیا ہے جس کے ذریعے وہ افراد تیار کئے گئے کہ جو اس انقلابی جدوجہد میں نبی اکرم ﷺ کے دست و بازو بنے اور جن کے اندر کا انقلاب پیروی دنیا میں ایک ہمہ گیر انقلاب کا پیش خیمہ بن گیا۔ اس مضمون کی اہمیت کو اکبر اللہ آبادی کے ایک شعر کے حوالے سے آسانی سمجھا جاسکتا ہے، یہا پاپا را شعر ہے۔

خدا کے کام دیکھو، بعد کیا ہے اور کیا پہلے!

نظر آتا ہے مجھ کو بدر سے غارِ حرا پہلے!

کہ اگرچہ حضور ﷺ کی سیرت طیبہ میں غزوہ بدر، غزوہ أحد، غزوہ احزاب، صلح حدیبیہ اور فتح مدینہ بڑے اہم نشانات را (land marks) شارہوتے ہیں لیکن اس وقت ہماری گفتگو کا موضوع یہ ہے کہ وہ بنیادی process اور طریق کار کون ساتھا کہ جس سے انقلاب کی داغ بیل پڑی، جس سے افراد کی زندگیوں میں انقلاب برپا ہوا، وہ افراد کہ جنہوں نے اپنی سیرت و کردار سے یہ ثابت کر دیا کہ ان کا نقشہ وہ ہے جو سورہ الاحزاب میں باس طور آیا ہے کہ :

»مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهُ عَلَيْهِ ۝«

”اہل ایمان میں ایسے ہوان مرد موجود ہیں جنہوں نے اللہ سے جو وعدہ کیا تھا اسے چاکر دکھایا۔“

»فَمِنْهُمْ مَنْ قَضَى نَحْبَةً وَمِنْهُمْ مَنْ يَنْتَظِرُ وَمَا بَدَلُوا أَنْبِدِيلَأً ۝«

”تو ان میں سے وہ بھی ہیں جو اپنی نذر پوری کر چکے (اور گرد نیں کٹوا کر سبکدوش ہو چکے، سرخرو ہو چکے) اور ہاتھی ابھی منتظر ہیں (کہ کب ہماری باری آئے اور ہم بھی سبکدوش ہو جائیں) اور انہوں نے اپنے روئے میں کوئی تبدیلی نہیں کی۔“
وہ مردانِ کار کس process سے اور کس طور سے تیار ہوئے تھے، یہ ہے درحقیقت سورۃ جمعہ کا مرکزی مضمون۔

سورۃ الجمعد کی مرکزی آیت

سورۃ الجمعد کی مرکزی آیت (یعنی آیت نمبر ۲) کے بارے میں پہلے یہ عرض کیا جا چکا ہے کہ اس میں جو چار اصطلاحات وارد ہوئی ہیں، ان کی اہمیت کا اندازہ اس بات سے کیا جاسکتا ہے کہ قرآن مجید میں چار مقامات پر ان کا اعادہ کیا گیا ہے اور یہ ایک نہایت غیر معمولی بات ہے۔ سب سے پہلے سورۃ البقرۃ میں حضرت ابراہیم اور حضرت اسماعیل رض کی دعائیں وہ الفاظ آئے، پھر چند رکوعوں کے بعد اللہ کی طرف سے اس دعا کی قبولیت کے اعلان کے ذکر میں انہی الفاظ کا اعادہ ہوا، پھر سورۃ آل عمران میں الہ ایمان پر اللہ تعالیٰ کے اس احسان کے بیان میں کہ اللہ نے تم میں اپنا ایک رسول بھیج دیا ہے پھر انہی چار اصطلاحات کو دہرا یا گیا اور پھر آخری مرتبہ یہ چاروں اصطلاحات یہاں سورۃ الجمعد میں وارد ہوئی ہیں۔ اور یہاں تو یہ الفاظ یا یہ اصطلاحات گویا کہ اس پوری سورت کے لئے بشریت عمود ہیں، یا یوں کہہ سمجھئے کہ انہیں اس سورت کے مرکزی مضمون کی حیثیت حاصل ہے۔ اس لئے آئیے کہ اس سورۃ مبارکہ پر اور بالخصوص اس کی آیت نمبر ۲ پر نگاہوں کو پورے طور پر مرکوز کر دیا جائے۔

أَعُوذُ بِاللَّهِ مِنَ الشَّيْطَنِ الرَّجِيمِ

﴿ هُوَ الَّذِي بَعَثَ فِي الْأَمَمِنَ رَسُولًا مِنْهُمْ يَنْذِلُوا عَلَيْهِمْ أَيْتَهُ وَيُزَكِّيْهِمْ

وَيَعْلَمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلِ لَفْنِي ضَلَلُ مُبِينِ ﴾۵﴾

دیکھئے! جس طرح سورۃ الحفت کی مرکزی آیت کا آغاز ہوا تھا ”**هُوَ الَّذِي أَرْسَلَ رَسُولَهُ**“ کے الفاظ سے، اسی طرح سورۃ الجمعد کی مرکزی آیت کا آغاز ہو رہا ہے **”هُوَ الَّذِي بَعَثَ فِي الْأَمَمِنَ رَسُولًا مِنْهُمْ“** کے الفاظ مبارکہ سے۔ دونوں مقامات پر ایک ہی

اسلوب ہے اور نہایت ملٹے جلتے الفاظ ہیں۔ ﴿هُوَ الَّذِي بَعَثَ فِي الْأَمْمَاتِ رَسُولًا مُّنَذِّلِنَّهُمْ﴾ ”وہی اللہ ہے جس نے انھایاً میں میں ایک رسول انی میں سے۔“ بعث کے معنی ہیں کسی چیز کا انھانا یا برپا کرنا۔ چنانچہ ”بعث بعد الموت“ کی اصطلاح موت کے بعد جی انھنے کے مفہوم میں استعمال ہوتی ہے۔ لفظ ”أَمْمَاتٍ“ پر ہم ان شاء اللہ بعد میں گفتگو کریں گے کہ یہ اس سورہ مبارکہ کے اہم مضامین میں سے ہے۔ ابھی ذرا وقتی طور پر اس لفظ سے تو جہ کو ہشائے ہوتے آگے بڑھے۔ اگلے الفاظ اس اعتبار سے نہایت اہم ہیں کہ ان میں رسولؐ کے طریق کاریا منسج عمل کا بیان ہے کہ وہ رسول جو اللہ نے مبعوث فرمایا ہے، کیا کرتے ہوئے آیا ہے : ﴿يَشْلُوا عَلَيْهِمْ أَيْتَهُ وَيُرِيَّنَّهُمْ وَيُعَلِّمُهُمُ الْكِتَابَ وَالْحُكْمَةَ﴾ ”تلاوت کرتا ہے ان لوگوں پر اس کی آیات (یعنی اللہ کی آیات)،“ اور ان کا ترکیہ کرتا ہے اور تعلیم دیتا ہے انہیں کتاب اور حکمت کی۔“ آیت کا آخری مکمل حصہ ذیل ہے : ﴿وَإِنْ كَانُوا مِنْ قَبْلِ لَفْنِي ضَلَلُ مُّبِينٌ﴾ ”اور اگرچہ وہ اس سے قبل کھلی گرا ہی میں تھے۔“

چاراً اہم اصطلاحات

یہ ہے وہ آیہ، مبارک جس کے بارے میں عرض کیا گیا ہے کہ یہ مضمون کے اعتبار سے اس سورہ مبارکہ کی مرکزی آیت ہے۔ اس میں چار اصطلاحات وارد ہوئی ہیں :

- (i) تلاوت آیات، (ii) ترکیہ، (iii) تعلیم کتاب، اور (iv) تعلیم حکمت۔ ان چاروں پر آپ غور کریں گے تو پہلی بات نہیاں ہو کر آپ کے سامنے یہ آئے گی کہ ان چار میں سے کم از کم دو کے بارے میں کسی شک و شبہ کی گنجائش نہیں کہ ان سے مراد سوائے قرآن کے اور کچھ نہیں! ظاہر ہات ہے کہ تلاوت آیات سے مراد قرآن مجید کی آیات ہی کا پڑھ کر سنانا ہے۔ اسی طرح تعلیم کتاب سے مراد بھی قرآن حکم ہی کی تعلیم ہے۔ البتہ دو اصطلاحات وہ ہیں کہ جن کے بارے میں کچھ ظاہر ہیں لوگوں کو یہ اشتباہ لاحق ہو سکتا ہے کہ شاید ان سے کتاب اللہ کے سوا کوئی اور شے مراد ہے۔ چنانچہ عمل ترکیہ کے بارے میں ایک گمان یہ ہو سکتا ہے کہ اس کا قرآن سے کوئی تعلق نہیں بلکہ اس کا اپنا علیحدہ تشخض ہے۔ اسی

طرح لفظ "حکمت" کے بارے میں بھی ہمارے ہاں ایک خیال یہ ظاہر کیا گیا اور بعض بڑے بڑے انہم دین کی طرف سے، جن میں امام شافعی رضی اللہ عنہ بھی شامل ہیں، یہ خیال سامنے آیا ہے کہ اس سے مراد نہ سُت رسول ہے۔ لیکن واقعہ یہ ہے کہ ان کے تمام تراحترام کے باوصف یہاں ہمیں یہ غور کرنا ہو گا کہ ان چاروں اصطلاحات کا باہمی ربط و تعلق کیا ہے اور خود قرآن حکیم کے دوسرے مقامات سے ان کا کیا مفہوم متعین ہوتا ہے۔ جس طرح سورۃ العصر کے بارے میں عرض کیا گیا ہے کہ شرائط نجات کے بیان میں وہ چاروں چیزیں جو وہاں بیان ہوئی ہیں ان میں باہم برا گمرا معنوفی ربط موجود ہے۔ ایمان حقیقی کالازمی نتیجہ عمل صالح ہے۔ اور عمل صالح اگر پچھلی کو پہنچ گا تو اس سے تو اصلی بالحق کے برگ و بالازماً ظاہر ہو کر رہیں گے۔ اسی طرح اگر صحیح معنی میں حق کی دعوت دی جائے تو یقیناً صبر کا مرحلہ آکر رہے گا، تکالیف و مشکلات آئیں گی اور انہیں جھیلنا ہو گا۔ تو جس طرح سورۃ العصر کی ان چار اصطلاحات میں باہم گمرا ربط ہے، اسی طرح سورۃ الجمعد کی متذکرہ بالا چار اصطلاحات بھی باہم مربوط ہیں۔

ترکیے کے بارے میں تفصیل گفتگو تو بعد میں ہو گی، سرِ درست اتنی بات نوٹ کر لیجئے کہ قرآن مجید مدعی ہے کہ ترکیہ کا اصل ذریعہ وہ خود ہے۔ سورۃ یونس میں صاف الفاظ میں فرمادیا گیا : ﴿يَا أَيُّهَا النَّاسُ قَدْ جَاءَتْكُمْ مَوْعِظَةٌ مِّنْ رَبِّكُمْ وَشَفَاءٌ لِمَا فِي الصُّدُورِ﴾ یعنی "اے لوگو! تمہارے پاس آچکی ہے تمہارے رب کی طرف سے ایک موعظت، ایک نصیحت جو شفا ہے تمہارے سینوں کے امراض کے لئے"۔ یہ قرآن تمہارے تمام بالطنی اور روحانی امراض کا مد او این کرنازل ہوا ہے۔ ترکیہ نفس یا ترکیہ باطن کا اصل ذریعہ خود قرآن ہے۔ اور جہاں تک "تعلیم حکمت" کا معاملہ ہے تو اس ضمن میں ہمارے اس منتخب نصاب میں سورۃ بنی اسرائیل میں وہ آیت وارد ہو چکی ہے جو اس حقیقت کو بے نقاب کرنے کے لئے کافی ہے کہ حکمت کا اصل سرچشمہ بھی خود قرآن ہی ہے۔ ارشاد ہوتا ہے : ﴿ذِلِّكَ مِثَآؤُ حَيٍّ إِلَيْكَ رَبُّكَ مِنَ الْحِكْمَةٍ﴾ "یہ ہے وہ چیز کہ (اے محمد ﷺ) آپ پر وحی کی ہے آپ کے رب نے از تم حکمت!" تو معلوم ہوا کہ یہ چاروں اصطلاحات یعنی تلاوت آیات، ترکیہ، تعلیم کتاب اور تعلیم حکمت در حقیقت قرآن مجید

ہی کے گرد گھوم رہی ہیں اور ان سب کا مرکز و محور قرآن مجید ہی ہے۔ گویا بالفاظِ دیگر محمدؐ رسول اللہ ﷺ کا آلہ انقلاب یہی قرآن مجید ہے، جس کے بارے میں مولانا حالی نے بڑے پیارے انداز میں کہا تھا ۔

اتر کر حرا سے سوئے قوم آیا

اور اک نخوا کیمیا ساختھ لایا

غور کیجئے، محمدؐ رسول اللہ ﷺ نے افراد کی زندگیوں میں وہ عظیم انقلاب کیسے برپا فرمایا! ان کے فکر اور ان کے کردار میں جو ہمہ گیر تبدیلی آئی وہ کیوں فکر آئی؟ اس کا اگر تجزیہ کیا جائے تو معلوم ہو گا کہ اس تمام تبدیلی کی بنیاد اور اساس خود قرآن حکیم ہے۔ تو آئیے کہ ہم ان چار اصطلاحات پر اپنی توجہات کو مرکوز کریں!

تلاوتِ آیات

نبی کریم ﷺ کا پہلا کام یا آپ کے فرانص چهار گانہ میں سے پہلا فریضہ ہے تلاوت آیات، جس کے لئے یہاں الفاظ لائے گئے : «يَتَلَوُ عَلَيْهِمْ آيَاتِهِ» — «تَلَأَ، يَتَلَوُ» اگر بغیر کسی صلے کے آئے تو اس کے معنی خود پڑھنے کے ہوتے ہیں اور جب اس پر ”علیٰ“ کا اضافہ ہو جائے، جیسے تَلَأَ عَلَيْهِ تو اس کے معنی ہوں گے کسی کو پڑھ کر سنانا۔ کارِ نبوت یا کارِ رسالت کا سر آغاز یہی تلاوت آیات ہے۔ دعوت کا آغاز تلاوت آیات ہی سے ہوتا ہے۔

لفظ آیات پر اس سے قبل ہمارے ان اسباق میں گفتگو ہو چکی ہے۔ غور کیجئے کہ آیات یا نشانیوں کا حاصل کیا ہے؟ ہم پڑھ چکے ہیں کہ ان آیات سے اصل مقصود ہن کو اللہ کی جانب متوجہ کرنا ہے۔ اللہ کی یادوں میں تازہ ہو جائے، اللہ کی معرفت اور اس پر ایمان قلوب میں اجاگر ہو جائے۔ یہی آیات ہیں کہ جو پھر انسان کو بعثت بعد الموت کی طرف اور جزا اسرا کی طرف متوجہ کرتی ہیں۔ گویا ہر اقمار سے اولین کام تلاوت آیات ہی بتتا ہے۔ قرآن مجید کی حکمتِ نزوی سے ہمیں اس کی مزید تائید ملتی ہے کہ قرآن مجید میں کمی سورتوں میں جو آیات نازل ہوئی ہیں ان سب کا بہیادی موضوع ایک ہی ہے اور وہ

ہے توحید، کہ اصل مقصود یہ ہے کہ ایمان باللہ دلوں میں جاگزیں ہو جائے، ہستی باری تعالیٰ کا یقین راحخ ہو جائے، اس کی صفاتِ کمال کا علم حاصل ہو جائے، اس کی توحید پر دل نہ کچ جائے، جزاً و سزاً، بعثت بعد الموت، حشر نشر اور جنت و دوزخ پر ایک یقین حکم پیدا ہو جائے، نبوت و رسالت اور انزالِ وحی و کتب کے ضمن میں کوئی شک و شبہ باقی نہ رہے۔

یہ ہے اصل اہمیت کی چیز، یہ ہے کاپر رسالت کا نقطہ آغاز!

قرآن حکیم کی آیات نے آکر لوگوں کے ذہنوں سے تمام مخدانہ خیالات، مشرکانہ عقائد اور اس کائنات اور خود اپنے بارے میں انسان کے قائم کردہ تمام غلط نظریات کو دھو دیا اور صاف کر دیا۔ اس تطہیرِ ہنی و فکری کا اصل ذریعہ ہے تلاوت آیات!

ایک فرد کے معاملے کو ذہن میں رکھ کر آپ اس بات کو اچھی طرح سمجھ سکتے ہیں۔ اگر آپ چاہتے ہیں کہ ایک فرد میں اسلامی انقلاب آجائے تو ظاہریات ہے کہ آپ کو سب سے پہلے اس کی سوچ اور اس کے نقطہ نظر کا جائزہ لینا ہو گا اور اس کے فکر کی اصلاح سے کام کا آغاز کرنا ہو گا۔ اگر آپ چھوٹے ہی اسے کچھ شعائرِ اسلامی کا احترام کرنے یا نماز روزے کی تلقین کریں گے تو یہ ایک غیر حکیمانہ ترتیب ہو گی۔ آپ کو سب سے پہلے یہ جائزہ لینا ہو گا کہ اس شخص کا فکر کیا ہے، اس کی سوچ کیا ہے، آیا وہ اس کائنات کو محض ایک حادثہ سمجھتا ہے اور اس کا یہ خیال ہے کہ یہ نظام از خود چل رہا ہے یا وہ مانتا ہے کہ اس کا کوئی خالق، مالک اور مدبر بھی ہے؟! اسی طرح یہ دیکھنا ہو گا کہ آیا وہ اسی ذہنیوی زندگی کو کُل زندگی سمجھتا ہے یا حیات بعد موت کا کوئی تصور اس کے ذہن میں موجود ہے؟ اور آیا وہ صرف عقل اور حواس ہی کو اپنے لئے حصولِ علم کا ذریعہ اور ہدایت و رہنمائی کا سرچشمہ سمجھتا ہے یا یہ کہ وہ کسی ماوراءِ عقل یا ماوراءِ حواس ذریعہِ علم انقلابی کو شش کا آغاز یہاں سے نہیں ہو گا تو سمجھ لججھے کہ آپ کی کوششیں بار آور نہیں ہوں گی۔ اگر ذہن پر مادہ پرستی، الماد اور مختلف مشرکانہ اوهام کا تسلط ہے تو سب سے پہلے ان کی تطہیر لازم نہ ہرے گی۔

چنانچہ ہم دیکھتے ہیں کہ نبی اکرم ﷺ نے جس ماحول میں وہ انقلاب برپا فرمایا اس میں

تلادت آیات کے ذریعے لوگوں کی ذہنی اور فکری تطہیر کے عمل کو مقدم رکھا۔ مادہ پرستی، الحاد اور مشرکانہ ادھام کے زہر سے قلوب واذہان کو پاک کر کے مشتب طور پر دلوں میں ایمان باللہ، ایمان بالآخرت اور ایمان بالوحی اور رسالت کی بنیادیں قائم کیں۔ یہ ہے درحقیقت انقلابِ محمد ﷺ کا نقطہ آغاز۔ یہاں سے بات آگئے چلتی ہے۔ چنانچہ قرآن مجید میں آپ دیکھیں گے کہ دعوت و تبلیغ کے بارے میں جتنی اصطلاحات بھی وارد ہوئی ہیں ان سب کا مبنی، ان سب کا مرکز اور محور قرآن مجید خود اپنے آپ کو قرار دیتا ہے۔ دعوت و تبلیغ کے ضمن میں ”انزار و تبیشر“ انبیاء کرام کا ایک بنیادی فریضہ سمجھا جاتا ہے۔ چنانچہ انزار کے بارے میں فرمایا گیا : «وَأُوْجِنِي إِلَيْهِ هَذَا الْقُرْآنُ لِأُنذِرَ كُمْ بِهِ» (الانعام : ۱۹) ”مجھ پر یہ قرآن نازل کیا گیا ہے تاکہ میں تمہیں اس کے ذریعے سے خبردار کر دوں۔“ معلوم ہوا کہ انزار کا اصل ذریعہ خود قرآن حکیم ہے۔ اسی طرح تبیشر کے بارے میں فرمایا : «فَإِنَّمَا يَسِّرُنَّ لِهِ الْتَّبِيَّرُ بِهِ الْمُتَّقِينَ وَتَشْدِيرُ بِهِ قَوْمًا لَدُّهُ» (مریم : ۹۷) ”اے نبی!“ ہم نے اس قرآن کو آپ کی زبان پر آسان کر دیا ہے، تاکہ آپ اسی کے ذریعے اہل تقویٰ کو بشارت دیجئے اور اسی کے ذریعے آپ انزار فرمائیے اور خبردار کیجئے جگہزاں و قوم کو۔“ گویا انزار ہو یا تبیشر دونوں کا ذریعہ اور مرکزو مورخود قرآن ہے۔ اسی طرح انبیاء کا ایک فریضہ ”تذکیر“ بھی ہے۔ یعنی یاد دہانی کرنا، فصحت کرنا۔ سورہ قیٰ کی آخری آیت میں اس کے بارے میں فرمایا گیا : «فَذَكِّرْ بِالْقُرْآنِ مَنْ يَخَافُ وَعِنْدَهُ» ”تذکیر فرمائیے اس قرآن کے ذریعے سے ہر اس شخص کو جو میری وعید سے ذرتا ہو۔“ اسی طرح فرانک نبوت و رسالت کی تعبیر کے ضمن میں ایک اہم اصطلاح ”تبلیغ“ کی ہے۔ سورہ المائدۃ میں ارشاد ہوتا ہے : «يَا أَيُّهَا الرَّحْمَنُ تَلْعَنُ مَا أَنْزَلْتُ إِلَيْكَ مِنْ ذُبْحَكَ» ”اے نبی!“ پنچا دیجئے تبلیغ فرمائیے اس کی جو نازل کیا گیا آپ پر آپ کے رب کی طرف سے۔“ الغرض دعوت و تبلیغ کے ضمن میں قرآن حکیم کی جو بھی بنیادی اصطلاحات ہیں مثلاً انزار و تبیشر اور تذکیر و تبلیغ، ان سب کا مرکزو مورخود قرآن ہے۔ چنانچہ سیرت مطہرہ میں بھی ہمیں نظر آتا ہے کہ آپ نے ہر جگہ قرآن ہی کو پیش کیا، اپنی بات کئے اور اپنی تقریر کرنے سے حتیٰ الامکان احتراز فرمایا۔ بعض لوگوں نے خطبات نبویؐ کو جمع کرنے

کی کوشش کی ہے لیکن واقعہ یہ ہے کہ بہت ہی قلیل تعداد میں خطبات و سیاست ہو سکے ہیں۔ آپ کی گنتیگونہ نمایت جامع اور مختصر ہوتی تھی اور جس جگہ بھی آپ دعوت پہنچانے کے لئے تشریف لے جاتے قرآنی آیات لوگوں کو پڑھ کر سناتے اور ان کے ذریعے انذار، تبیشر اور تذکیر فرمایا کرتے تھے کہ یہ ایک کلام ہے جو مجھ پر نازل ہوا ہے۔ یہ ایک پیغام ہے جس کو لے کر میں آیا ہوں۔ اسی قرآن کے ذریعے سے آپ نے اپنی دعوت کا آغاز فرمایا۔ تو گویا انقلابِ محمدی[ؐ] کا نقطہ آغاز ہے تلاوت آیات اور اس کے ذریعے انذار و تبیشر، تذکیر و نصیحت اور دعوت و تبلیغ!

تذکیرہ

﴿يَنْهَا عَلَيْهِمْ أَيْتَهُمْ﴾ کے بعد اب آگے چلے! (﴿وَيَنْهَا عَنْهُمْ﴾)۔ یہ وہ مرحلہ ہے جس کے بارے میں بد قسمی سے ہمارے ہاں سب سے زیادہ غلط فہمیاں پائی جاتی ہیں اور یہ خیال عام ہے کہ قرآن مجید نے شاید تذکیرہ نفس کا کوئی طریقہ ہمیں عطا نہیں فرمایا! بلاشبہ یہ بہت برا سوئے ظن ہے۔ اسی طرح بعض لوگوں کے طرزِ عمل سے یہ محسوس ہوتا ہے کہ وہ اس سوئے ظن میں بٹا ہیں کہ نبی اکرم ﷺ نے تذکیرہ نفس کا کوئی طریقہ ہمیں عطا نہیں فرمایا۔ میں پھر عرض کروں گا کہ یہ بہت برا سوئے ظن ہے قرآن حکیم سے بھی اور محمد^ﷺ رسول اللہ ﷺ سے بھی۔

تذکیرے کی اصل حقیقت کیا ہے؟ اس مرحلے پر اسے اچھی طرح سمجھنا ضروری ہے۔ پہلی بات یہ نوٹ کیجئے کہ تذکیرہ کرنا انسان کا مطلوب ہے اور انسان مجموعہ ہے دو چیزوں کا۔ ایک ہے اس کی فکر اور اس کی سوچ اور دوسری چیز ہے اس کا عمل اور اس کی روش یا اس کا وہ طرزِ عمل جو وہ زندگی میں اختیار کرتا ہے۔ کچھ انسان ایسے ہوتے ہیں جن کے فکر و عمل میں بُعدِ یا تضاد پایا جاتا ہے۔ ایسے شخص کو آپ ایک مریض شخصیت قرار دیتے ہیں، اسے نارمل انسان نہیں قرار دیا جاتا، ورنہ ایک نارمل انسان ایک ناقابل تقسیم اکائی (integrated whole) ہوتا ہے، اس کا عمل اور اس کا روایہ و رحقیقت اس کے نظریات، اس کے افکار، اس کی سوچ اور اس کی فکر پر مشتمل ہوتا ہے۔ اگر سوچ غلط ہے،

نقطہ نظر غلط ہے، قلوب واذہان پر اگر غلط نظریات و افکار کا تسلط ہے تو ظاہریات ہے کہ عمل از خود غلط ہو جائے گا۔ عمل کو درست کرنے کا ایک ہی طریقہ ہے اور وہ یہ ہے کہ پہلے سوچ کو درست کیجئے، نقطہ نظر کی اصلاح کیجئے، فکر کو صحیح بنایا دوں پر استوار کیجئے، اسے صحیح اساس پر reconstruct کیجئے اور تب توقع رکھئے کہ اس کا عمل درست ہو گا اور صحیح خطوط پر استوار ہو گا۔ قرآن مجید کا طریقہ تزکیہ یہ ہے۔ چنانچہ اس آیت میں تزکیے کا ذکر دراصل «يَثْلُوا عَلَيْهِمَا إِيمَنَهُ» کے تیتجے کے طور پر آیا ہے کہ آیات الہیہ کے ذریعے سے جب انسان کے فکر کی اصلاح ہو گئی، اس کے نظریات درست ہو گئے، الحاد و مشر کا نہ اوہام کی جڑیں جب انسان کے ذہن اور اس کے قلب سے کٹ گئیں تو گویا اس طریقے سے غلط اعمال، غلط کردار اور غلط عادات کی جڑ بھی کٹ گئی۔ اس لئے کہ ان کے لئے اب غذا میا نہیں ہو رہی۔ نتیجہ یہ نکلے گا کہ غلط اعمال بالکل اس طرح سے انسانی سیرت سے علیحدہ ہو جائیں گے جس طرح سے پت جھڑ کے موسم میں پتے درختوں سے گر جاتے ہیں۔ بد قسمی سے تزکیہ نفس کے ضمن میں ہمارے صوفیاء نے جو مختلف طریقے اختیار کئے ہیں وہ طریقہ نبویؐ سے کچھ زیادہ مطابقت نہیں رکھتے۔ ہماری ایک بڑی بد قسمی یہ بھی رہی ہے کہ دورِ صحابہؓ کے بعد ہمارے ہاں اس وحدت فکر و عمل میں بذریعہ زوال آتا چلا گیا جو دورِ خلافتِ راشدہ کا طریقہ امتیاز تھی۔ کچھ لوگ قانون اور فقہ کے ماہرین گئے اور کچھ نے تزکیہ نفس کے میدان کو اختیار کر لیا۔ اس طریقے سے مختلف گوشوں میں یہ تمام امور بڑھتے چلے گئے اور ہر گوشہ اپنے ہی انداز میں ترقی کرتا اور پروان چڑھتا رہا۔ اس طرح وہ وحدت فکر و عمل جو قرآن مجید نے عطا کی تھی، محروم ہوئی۔ چنانچہ تزکیہ نفس کے معاملے میں نہ معلوم کہاں سے یہ نظریات لئے گئے اور کہاں سے یہ نفیاتی ریاضتیں اور مشقتوں اخذ کی گئیں کہ جن کے ذریعے سے تصفیہ باطن، تزکیہ نفس اور تربیتِ روحانی کی کوشش کی جاتی ہے۔ اس ضمن میں واقعہ یہ ہے کہ میں گھرے احساس کے ساتھ اور علی واجہ البصیرت یہ عرض کر رہا ہوں کہ اس میدان میں طریقہ نبویؐ سے کچھ زیادہ ہی دوری ہوتی چلی گئی۔ نبی اکرم ﷺ کا طریقہ تربیت اور اسلوپ تزکیہ اس سے بہت مختلف تھا۔

نبی اکرم ﷺ نے تزکیہ نفس کے لئے جو طریقہ اختیار فرمایا تھا وہ یہی تھا کہ پہلے اس،

قرآن کے ذریعے سے فکر کی تطہیر کی جائے، نقطہ نظر اور سوچ کی اصلاح کی جائے، نتیجتاً غلط اعمال پت جھٹکے پتوں کی طرح از خود جھٹ جائیں گے یا جیسے اس درخت کے پتے سوکھ کر جھٹ جاتے ہیں جس کی جڑ کاٹ دی گئی ہو۔ یہ ہے تزکیہ کا عمل اور جان بھجتے کہ قرآن مجید ہی درحقیقت اس عمل تزکیہ کا بھی محور ہے۔ ”تلاوت آیات“ کی طرح تزکیے کی اساس اور بنیاد بھی یہی قرآن ہے۔ افسوس یہ ہے کہ اس معاملے میں جو طریقے اختیار کئے گئے ان میں بالعموم قرآن حکیم کو نظر انداز کر دیا گیا۔ علامہ اقبال نے اس تفہیق کی جانب اپنے ان اشعار میں بڑی خوبصورتی سے اشارہ کیا ہے :

صوفی پشمینہ پوشی حال مست
از شراب نفره قول مست
آتش از شعر عراقی در دلش
در نغمی سازد بقرآن محفشن

کہ اس عمل تزکیہ کا سارا اتعلق قرآن حکیم سے تو کتنا چلا گیا اور صوفیوں کا حال بالعموم یہ ہو گیا کہ عراقی یا اس قبلی کے دیگر شعراء کے اشعار سے تو ان کے دلوں میں حرارت پیدا ہوتی ہے لیکن قرآن کو سن کر ان کی آنکھیں پر نم نہیں ہوتیں۔ اس لئے کہ تلاوت قرآن کے ذریعے سے اندر وہی کثافتوں اور کدوں کی صفائی کرنے کا جو طریقہ تھا محمد رسول اللہ ﷺ کا، وہ متروک ہو تا چلا گیا اور تزکیہ کا عمل جو درحقیقت براہ راست نتیجہ تھا ”يَنْلُوْ أَعْلَنِهِمْ أَبْيَهُ“ کا اس کی اصل سے کاٹ دیا گیا۔ علامہ اقبال نے بعض حقائق کی تعبیر بڑی خوبصورتی سے کی ہے اور اس اعتبار سے میری گفتگو میں ان کا بار بار حوالہ آ رہا ہے۔ وہ کہتے ہیں :

كُشْتِنِ الْمُلِيسِ كَارِيَ مَشْكُلِ است
زَالَ كَهْ أَوْ گَمْ اِنْدَرِ اَعْمَاقِ دَلِ است

کہ الیس کو قتل کر دینا اور اس کو بالکل ختم کر دینا براہ مشکل کام ہے، اس لئے کہ وہ تو لوگوں کے وجود کے اندر سرایت کر جاتا ہے، دل کی گمراہیوں میں اتر جاتا ہے۔ یہ درحقیقت اس حدیث نبویؐ کا ترجیح یا ترجیحی ہے کہ جس میں حضور ﷺ نے فرمایا :

((إِنَّ الشَّيْطَانَ يَجْرِي مِنَ الْأَنْسَانَ مَعْجَزَى الدَّمْ))

”بے شک شیطان تو انسان کے وجود کے اندر اس طرح جاری و ساری ہو جاتا ہے جیسے (اس کی رگوں میں) خون دوڑتا ہے۔“

اس کے بعد علامہ اقبال فرماتے ہیں۔

خوشنز آں باشد مسلمانش کنی
کشتہ شمشیر قرآنش کنی

اس شعر کے پہلے مصروعے میں بھی درحقیقت ایک حدیث کی طرف اشارہ ہے۔ ایک مرتبہ حضور ﷺ نے فرمایا کہ ہر انسان کے ساتھ ایک شیطان ہوتا ہے۔ اس پر صحابہؓ میں سے واقعہ کسی نے بڑی بہت کر کے سوال کیا کہ حضور! کیا آپ کے ساتھ بھی شیطان ہے؟ آپ نے فرمایا : ہاں ہے، لیکن میں نے اسے مسلمان کر لیا ہے۔ علامہ اقبال نے اسی حدیث کی طرف ان الفاظ میں اشارہ کیا ہے کہ

خوشنز آں باشد مسلمانش کنی

یعنی بہتری ہے کہ تم اس شیطان کو مسلمان کرو! لیکن اس کا طریقہ کیا ہے؟ وہ یہ کہ ط

کشتہ شمشیر قرآنش کنی!

اسے قرآن کی شمشیر سے قتل کرو۔ تمہارے اندر اگر غلط خیالات، غلط رجحانات، غلط جذبات اور غلط شہوات پیدا ہو رہی ہیں تو یہ درحقیقت تمہاری غلط سوچ و فکر اور تمہارے نقطہ نظر کے کنج ہو جانے کا نتیجہ ہے۔ یہ قرآن ایک ایسا ذریعہ ہے جو تمہاری سوچ کو صحیح کرے گا، تمہارے نقطہ نظر کو درست کرے گا، اور تمہارے نظامِ اقدار (Value System) کو صحیح بنیادوں پر استوار کرے گا۔ یہ ہے وہ طریقہ کہ جس سے تمہاری شخصیت میں انقلاب آئے گا اور اس کا نتیجہ یہ نکلے گا کہ غلط عادات اور غلط افکار کے وہبے تمہاری شخصیت سے خود بخود دور ہوتے چلے جائیں گے اور باطن کے اس انقلاب کے بعد ہی تم اس قابل ہو سکو گے کہ خارج میں بھی انقلاب برپا کر سکو!

میں یہاں پھر عرض کرنا چاہتا ہوں کہ نبی اکرم ﷺ کے اس انقلابی عمل میں قرآن حکیم کو جواہیت حاصل ہے اور جس کو پڑے ہی اجھاں کے ساتھ مولانا حافظ نے ان الفاظ

میں بیان کیا ہے کہ ۔

اتر کر حرا سے سوئے قوم آیا
اور اک نسخہ کیمیا ساتھ لایا

واقعہ یہ ہے کہ اس دور میں اس حقیقت کو علامہ اقبال مرحوم نے کما نہ ہے، سمجھا ہے اور اس کا اور اک کیا ہے۔ چنانچہ قرآن مجید کی عظمت کا بیان جس طرح ہمیں ان کے ہاں ملتا ہے وہ اس دور کے کسی اور شخص کے ہاں نہیں ملتا۔ اس ضمن میں ان کے چند اشعار ملاحظہ فرمائیے۔

گر تو می خواہی مسلمان زیستن
نیست ممکن جز ب قرآن زیستن
آل کتاب زندہ قرآن حکیم
حکمت او لایزال است و قدیم
فاش گویم آنچہ در دل مضر است
ایں کتابے نیست چیزے دیگر است
مشی حق پناہ و ہم پیداست او
زندہ و پاکنده و گویاست او
چون بجان در رفت جان دیگر شود
جان چو دیگر شد جہاں دیگر شود

ان اشعار میں سے آخری شعر میں علامہ اقبال نے یہ حقیقت بیان کی ہے کہ جب یہ قرآن کسی کے باطن میں سرا یت کر جاتا ہے تو اس کے اندر کی دنیا بدل جاتی ہے، اس کے اندر ایک عظیم انقلاب آ جاتا ہے، اس کی سوچ، اس کا فکر اور اس کے تظریات بدل جاتے ہیں، اس کی اقدار، اس کا نقطہ نظر اور رزاویہ نگاہ تبدیل ہو جاتا ہے۔ اب گویا کہ وہ مکمل طور پر ایک بدلہ ہوا انسان ہے اور اس کے اندر سے جو یہ تبدیلی ابھری ہے، یہی در حقیقت صحیح طور پر خارج میں ایک تبدیلی برپا کرے گی اور اس طرح تمام غلط رویے اور تمام غلط اعمال خود خود بخود ختم ہوتے چلے جائیں گے، کیونکہ اندر سے ان کو غذا دینے

والی جڑیں اب کافی جاچکی ہیں۔
تعلیم کتاب

تلاوت آیات اور تزکیہ نفوس کے بعد تیرا مرحلہ "تعلیم کتاب" کا ہے۔ چنانچہ آگے فرمایا:

﴿وَيَعْلَمُهُمُ الْكِتَابُ﴾

"اور وہ تعلیم دیتا ہے انہیں کتاب کی۔"

یہاں ایک بات نوٹ کر لئی چاہئے کہ جیسا کہ آغاز میں عرض کیا جا چکا ہے "تلاوت آیات" میں بھی پیش نظر قرآن ہے۔ لیکن یہاں پھر جو کتاب کا لفظ آیا ہے تو اس میں یقیناً قرآن مجید کا کوئی دوسرا پہلو پیش نظر ہے۔ اس طرح مختلف الفاظ سے قرآن مجید ہی کے مختلف گوشوں یا مختلف پہلوؤں کی طرف اشارہ کیا جا رہا ہے۔ اس اصول کی روشنی میں غور کریں تو یہ بات سامنے آتی ہے کہ قرآن مجید میں لفظ "کتاب" بالعلوم قانون کے لئے آتا ہے، مثلاً کسی چیز کے وجوب اور فرضیت کا بیان "کتب" کے ساتھ کیا جاتا ہے۔ جیسے فرمایا گیا: ﴿كِتَبٌ عَلَيْكُمُ الصِّيَامُ﴾ "تم پر روزہ رکھنا فرض کر دیا گیا" ﴿كِتَبٌ عَلَيْكُمُ الْفَتَأْشُ﴾ "تم پر قال فرض کر دیا گیا"۔ ایسے ہی وصیت کے وجوب کے بارے میں جو ابتدائی حکم تھا اس کے الفاظ ہیں: ﴿كِتَبٌ عَلَيْكُمْ إِذَا حَضَرَ أَحَدُكُمُ الْمَوْتَ إِنْ تَرَكَ خَيْرًا أَوْ وَصِيَةً لِلَّذِينَ وَالْأُفْرِيدُونَ.....﴾ "تم پر واجب کر دیا گیا ہے کہ جب تم میں سے کسی کے سامنے موت آموجوہ ہو اور اگر وہ کچھ مال چھوڑ کر جا رہا ہو تو والدین اور رشتہ داروں کے لئے وصیت کر جائے!" کہیں آتا ہے: ﴿حَتَّىٰ يَتَلَقَّ الْكِتَابَ أَجَلَهُ....﴾ "یہاں تک کہ قانون اپنی اصل مدت کو پہنچ جائے۔" تو لفظ "کتاب" کا اطلاق اس کی پوری ہمہ گیریت کے ساتھ پورے قرآن مجید پر بھی ہو گا۔ لیکن جب قرآن کے مختلف پہلوؤں کے لئے مختلف الفاظ استعمال کئے جا رہے ہوں تو "کتاب" سے مراد قوانین اور احکام ہوں گے۔ چنانچہ آیت زیر مطالعہ میں انقلابِ نبویؐ کے اساسی منہاج کی وضاحت کے لئے مختلف الفاظ آرہے ہیں۔ سب سے پہلے فرمایا: ﴿يَنْهُوا عَلَيْهِمْ أَيْتَهُ﴾ اور یہاں

”تلاوت آیات“ سے مراد لازمی طور پر قرآن حکیم ہی کی آیات کی تلاوت ہے۔ اس کے بعد 『یزِ کنیهم』 کے الفاظ میں تزکیہ نفوس کا ذکر کیا گیا جو اسی کا ایک منطقی نتیجہ ہے۔ پھر 『یغلمہم الکتب』 میں جو لفظ ”کتاب“ دوبارہ آیا ہے تو واقعہ یہ ہے کہ یہاں اس سے مراد احکام شریعت (DOs AND DON'Ts) ہیں، یعنی یہ کرو اور یہ نہ کرو! یہ حال ہے اور یہ حرام!

احکام شریعت میں حکمت مدرتع

حلال و حرام کے احکام دینے میں یہ تدریج اور ترتیب برقرار رکھی گئی ہے کہ انہیں قلوب و اذہان کو بد لے بغیر نافذ نہیں کیا گیا۔ جب ذہن و فکر کی تبدیلی عمل میں آچکی، دلوں کی دنیا میں ایمان جاگزیں اور رائج ہو چکا اور بنیادی طور پر بُرے کردار اور بُرے اخلاق سے انسان کا دامن صاف ہو چکا تو اب یوں سمجھئے کہ گویا زمین میں ہل چل چکا ہے اور وہ نجع ڈالے جانے کے لئے پوری طرح تیار ہے۔ اب نجع ڈالیں گے تو وہ نجع بار آور ہو گا، نتیجہ خیز ہو گا۔ زمین کو تیار کئے بغیر نجع ڈال دیا جائے تو نجع ضائع ہو جائے گا۔ چنانچہ جب 『ینثُوا عَلَيْهِمْ أَيْتِهِ』 کا عمل کیا جا چکا اور ترکیے کے بنیادی تقاضے پورے ہو چکے، تب کما گیا کہ یہ کرو اور یہ نہ کرو! اور اس وقت ہر حکم کو پوری خوش دلی کے ساتھ قبول کیا گیا۔ غور کیجئے کہ قرآن میں پہلے ہی حلال اور حرام کے احکام کیوں نہیں آگئے اور ان کا نزول اتنی دیر کے بعد کیوں ہوا؟ یا پورا قرآن یک دم کیوں نازل نہیں کر دیا گیا؟ اس کی وجہ یہی حکمت تدریج ہے۔ پہلے وہ آیات اور سورتیں اتریں جنوں نے قلوب و اذہان کی دنیا میں ہل چلا یا اور اس میں سے کثافتون کو نکال کر باہر پھینک دیا، ایمان کی بنیادوں کو استوار کیا، نتیجتاً بنیادی انسانی اخلاق پر وان چڑھے اور گند گیوں سے سیر تیں پاک ہو گئیں۔ اس طرح جب یہ زمین پوری طرح تیار ہو گئی تو اس میں نجع ڈالا گیا اور یہ نجع خوب بار آور ہوا۔ یہ ہے وہ حکمت اور تدریج کہ جو قرآن مجید نے اپنے نزول میں محوظر رکھی، یا صحیح تر الفاظ میں یوں کہنا چاہئے کہ قرآن کے نازل کرنے والے نے اس کے نازل کرنے میں پیش نظر رکھی اور اسی حکمت اور اسی تدریج کے ساتھ محمد رسول اللہ ﷺ نے انقلاب برپا کیا۔

یہ اسی کا مظہر ہے کہ ذہنی و قلبی تربیت کے بعد صحابہ کرام رضی اللہ عنہم کو جو بھی حکم دیا گیا وہ انہوں نے بلا تأمل قبول کیا۔ انہیں جس چیز کے چھوڑنے کو کما گیا وہ انہوں نے فوراً ترک کر دی۔ غور کیجئے کہ شراب جیسی چیز جسے طبقی دنیا میں بھی "habit making" مانا جاتا ہے اور جو انسان کے پورے جسمانی نظام کے ساتھ اس طرح وابستہ ہو جاتی ہے کہ پھر اس کا دفعتہ چھوڑ دینا نقചان وہ ہو سکتا ہے، جب اس کی حرمت کا حکم آتا ہے تو قرآن مجید اور محمدؐ رسول اللہ صلی اللہ علیہ وسلم کا اعجاز دیکھئے کہ شراب کا جام اگر کسی کے ہونٹوں تک بھی پنچا ہو اتحاظتو اس کا ایک گھونٹ اس کے اندر نہیں گیا۔ شراب کی حرمت کے اعلان کے ساتھ ہی اس کے تمام برتن توڑا لے گئے اور مدینے کی گلیوں میں شراب کی ندیاں بہ نکلیں۔ حالانکہ یہ وہ لوگ تھے کہ جن کی گھٹی میں شراب تھی، جن کے ہاں شراب کا بالکل وہی تصور تھا جو آج آپ کو مغربی تذیب میں نظر آتا ہے کہ پانی تو پانی ہے، لیکن پیئنے کی اصل شے شراب ہے۔ شراب ان کی تدبی زندگی کا جزو لا ینک تھی، شراب پیتے ہوئے ان کی ساری ساری عمریں بیت گئی تھیں، شراب ان کی گھٹی میں پڑی تھی، لیکن جب شراب کی حرمت کا حکم آ گیا تو انہوں نے اس کو کسی توقف کے بغیر چھوڑ دیا، اور اس شان کے ساتھ چھوڑا کہ پھر پلٹ کر اس کی طرف نہیں دیکھا۔ یہ در حقیقت محمدؐ رسول اللہ صلی اللہ علیہ وسلم کا ایک مجرہ ہے اور اس مجرے کی بنیاد یہی مدر تج اور حکمت ہے۔

اکام کی تفہیز سے پہلے ان کے دلوں میں ایمان رائج ہو چکا تھا۔ یہ یقین پیدا ہو چکا تھا کہ محمدؐ صلی اللہ علیہ وسلم جو کچھ کہہ رہے ہیں اپنی طرف سے نہیں، اللہ کی طرف سے کہہ رہے ہیں **﴿وَمَا يَنْطِقُ عَنِ الْهُوَىٰ إِنْ هُوَ إِلَّا وَحْيٌ يُوحَىٰ﴾** اُنہیں اللہ کی ذات اور آخرت پر یہ پختہ یقین حاصل ہو چکا تھا کہ مرنے کے بعد اللہ کے حضور حاضر ہونا ہے، جہاں تمام اعمال کی جوابدی ہو گی اور یہ کہ اصل زندگی آخرت کی ابدی زندگی ہے۔ جب یہ یقین پیدا ہو چکا توب کسی لے جوڑے استدلال کی ضرورت نہیں۔ چنانچہ جب سود کی حرمت کا حکم آیا تو اس کے لئے کسی منطقی استدلال کی ضرورت نہیں پڑی۔ تجارت کے ساتھ اس کی ظاہری مشاہد کی بنا پر اگر یہ اعتراض بھی کیا گیا کہ **﴿إِنَّمَا النَّبِيُّ مِثْلُ الرِّبِّوَا﴾** تو جواب صرف یہ دیا گیا : **﴿أَخْلَقَ اللَّهُ النَّبِيُّ وَحْزَمَ الرِّبِّوَا﴾** کہ اللہ نے پیغ کو حلال کیا ہے اور

نود کو حرام ٹھرا یا ہے۔ تو جو کوئی اللہ کو مانتا ہو اور یہ ایمان رکھتا ہو کہ محمد ﷺ یہ بات اپنی طرف سے نہیں کہہ رہے، اللہ کی طرف سے کہہ رہے ہیں، تو اب اس کے لئے چون و چرا کی کوئی گنجائش نہیں۔

اس کے بر عکس امریکہ میں بڑے ٹھوس اعداد و شمار کی بنیاد پر شراب پر پابندی عائد کرنے کا فیصلہ کیا گیا۔ چنانچہ شراب نوشی کے نقصانات گزارے گئے، بتایا گیا کہ ڈیلک کے حادثات اکثر ویشر شراب نوشی کی وجہ سے ہوتے ہیں، کئی بار ایسا ہو چکا ہے کہ کسی ذمہ دار افر کو شراب کے نشے میں مست کر کے جاؤں حینا میں اس سے قوی اہمیت کے بڑے بڑے راز اگلو کر لے گئیں۔ لیکن اس طرح کے متعدد حقائق بیان کرنے اور پورے اعداد و شمار متیا کرنے کے بعد بھی جب اس پر پابندی عائد کی گئی تو یہ سارے اعداد و شمار، یہ سارا فلسفہ اور سارے طبی اور سامنی حقائق و حرے کے دھرے رہ گئے اور طبع "چھپتی نہیں ہے مذہ سے یہ کافر گئی ہوئی" کے مصداق پابندی کا یہ حکم قبول نہیں کیا گیا۔ نتیجہ یہ نکلا کہ یہ حکم واپس لینا پڑا اور شراب کی حلت کو پھر سے تسلیم کرنا پڑا۔ لیکن محمد ﷺ رسول اللہ ﷺ نے جو انقلاب برپا کیا اس کے process میں ایک تدریج نظر آتی ہے۔ چنانچہ پہلے کتاب الٰہی کی تلاوت آیات اور پھر اسی کے ذریعے سے تزکیہ نفوس کے بعد تعلیم کتاب یعنی احکامِ شریعت کی تعلیم اور تنفیذ کا مرحلہ آتا ہے۔ اس مرحلے پر اب ادا و نو ایسی حال و حرام اور جائز و ناجائز کی پوری فہرست دے دی گئی اور اس کی تنفیذ بھی ہو گئی۔

تعلیم حکمت

"انقلابِ نبوی" کے اساسی منہاج کا آخری مرحلہ "تعلیم حکمت" کا ہے۔ جیسا کہ فرمایا گیا: «وَيَعْلَمُهُمُ الْكِتَابُ وَالْحِكْمَةُ» "حکمت" کا لفظ اس سے پہلے سورہ القمان کے دوسرے رکوع کے ضمن میں آیا تھا: «وَلَقَدْ أَتَيْنَا الْقَمَانَ الْحِكْمَةَ» اس مقام پر لفظ "حکمت" پر گفتگو کی گئی تھی اور عرض کیا گیا تھا کہ عربی میں "حکم" کا مادہ بنیادی طور پر کسی شے کی پختگی اور استحکام کے لئے آتا ہے۔ حکمت انسانی عقل اور شعور کی پختگی

ہے۔ انسان کے اندر غور و فکر کی جو استعداد ہے اس کا پختہ (mature) ہو جانا اور اس میں اصابت رائے کی صلاحیت کا پیدا ہو جانا حکمت ہے اور یہ انسان کی صلاحیتوں میں بلند ترین چیز ہے۔ عام تعلیمی نظام میں بھی تربیتِ انسانی کے نقطہ نظر سے یہ تدریج طبوظر کی جاتی ہے کہ کسی بچے کو آپ پہلے تاریخ کے واقعات کا مطالعہ کروائیں گے اور اس کو یاد کروائیں گے کہ فلاں فلاں واقعات کب اور کیسے ہوئے۔ اس کے بعد پھر ایک مرحلہ "فلسفہ تاریخ" کا آتا ہے کہ ایسا کیوں ہوا؟ فلاں قوم کو شکست کیوں ہوئی، فلاں تذییب کو عروج کیوں حاصل ہوا اور فلاں تمدن زوال پذیر کیوں ہوا؟ وغیرہ۔ اسی طرح آپ جغرافیہ میں پہلے یہ پڑھائیں گے کہ فلاں ملک کی آب و ہوا کیا ہے، وہاں کی زرعی پیداوار کیا ہے اور وہاں کون کون سے معدنی ذخائر پائے جاتے ہیں۔ لیکن اس کے بعد پھر طبعی جغرافیہ (Physical Geography) میں یہ مرحلہ بھی آتا ہے کہ یہ تغیری و تبدیل کیوں ہے؟ یہ موسم اس طرح کیوں بدلتے ہیں؟ فلاں جگہ یہ چیز کیوں پیدا ہو رہی ہے؟ اور فلاں خطے میں یہ معدنیات کیوں پائی جاتی ہیں؟ تو درحقیقت یہ "کیوں اور کیسے؟" ہر گونہ علم میں چوتھی کی چیز ہے۔ اسی طریقے سے دین کا معاملہ ہے۔ انسانی ذہن اور شور تربیت پا کر وہ پچھلی حاصل کر لیں کہ انسان دین کے "کیوں اور کیسے" کو سمجھ سکے تو یہ "حکمت" ہے۔ فاتح دوڑ حاضر امام المند حضرت شاہ ولی اللہ دہلوی رحمۃ اللہ علیہ کی شرہ آفاق کتاب "حجۃ اللہ البالغة" کا موضوع یہی حکمت دین ہے کہ احکامِ شریعت میں کیا حکمتیں ہیں، ان کے کیا مقاصد ہیں۔

دین پر عمل کا ایک درجہ تو یہ ہے کہ ہر مسلمان کو شریعت کے ادا مردو نوادی کی پابندی کرنی ہے۔ "سمع و طاعت" اس کے ایمان کا تقاضا ہے۔

Theirs not to reason why?

Theirs but to do die!

لیکن اس سے بلند تر سطح یہ ہے کہ وہ بصیرت باطنی اور enlightenment پیدا ہو جائے کہ جس سے نظر آنے لگے کہ یہ حکم کیوں دیا جا رہا ہے، اس کی حکمتیں کیا ہیں، اس کی غرض کیا ہے، اس کی علت کیا ہے، اس کی مصلحتیں کیا ہیں! انسان کے اپنے مفاد میں اور نظامِ اجتماعی

کے اپنے مصالح کے اعتبار سے دین کے ان احکام کی کیا اہمیت اور کیا مقام و مرتبہ ہے !! اس مفرطے پر پہنچ کر حکم بوجہ محسوس نہیں ہوتا بلکہ ایک نعمت معلوم ہونے لگتا ہے۔ تب شریعت کے اوامر و نواہی طبیعت کے لئے کسی ناگوار کیفیت کے حامل نہیں رہ جاتے، بلکہ ان کے اندر اللہ تعالیٰ کے انعام و احسان ہونے کا پہلو نمایاں ہوتا ہے۔ یہی وجہ ہے کہ قرآن حکیم میں شریعت کو نعمت سے تعبیر فرمایا گیا ہے : «الْيَوْمَ أَكْمَلْتُ لَكُمْ دِينَكُمْ وَأَنْتُمْ مُتَّمِتُ عَلَيْكُمْ بِنِعْمَتِنِي » یعنی یہ اللہ کا انعام ہے کہ اس نے تمہیں تمام پیچیدہ اور پرچم را ہوں میں ایک درمیانی راہ ”صراطِ مستقیم“ عطا فرمادی اور ایک متوازن اور معتدل نظام تمہیں عطا فرمایا۔ یہ سراسر انعامِ خداوندی ہے، اور اس نعمت کا اتمام ہوا ہے محمد رسول اللہ ﷺ پر۔ سورۃ البقرہ میں اس ”حکمت“ کے بارے میں فرمایا گیا : «وَمَنْ يُؤْتَ الْحِكْمَةً فَقَدْ أُوتَى خَيْرًا كَثِيرًا» کہ جس کو حکمت عطا کر دی گئی اسے تو خیر کثیر سے نواز دیا گیا۔ اور واقعہ یہ ہے کہ یہ حکمت اللہ تعالیٰ کی بہت بڑی دولت ہے اور اللہ کا اس شخص پر بہت بہی بڑا احسان ہے جسے اس نے حکمت سے نوازا ہو۔ علامہ اقبال نے اسے ”اسرارِ دین“ سے تعبیر کیا ہے۔ فرماتے ہیں۔

اے کہ می نازی یہ قرآن حکیم
تا کجا در مجرہ ہا باشی مقیم
در جمال اسرارِ دین را فاش کُن!
نکتہ، شرعِ مبین را فاش کُن!

تو حکمتِ دین کی تعلیم اور اس کا عام کیا جانا انقلابِ نبوی کے اساسی منہاج میں چوٹی کا معاملہ ہے۔ گویا یہ اس کا مرتبہ کمال اور نقطہ عروج ہے۔

فرد اور معاشرے میں انقلاب کا لائجہ عمل

اب آپ ان چاروں اصطلاحات کو ایک مرتبہ پھر اپنے ذہن کے سامنے لائیے : (۱) يَثْلُوا عَلَيْهِمْ أَيْتِهِ (۲) وَيَرْتَكِنُهُمْ (۳) وَيَعْلَمُهُمُ الْكِتْبَ (۴) وَالْحِكْمَةَ — اور دیکھئے کہ انقلاب کے عمل میں ان کو بتدریج کیسے بروئے کار لایا جا سکتا ہے۔

مثال کے طور پر آپ کا کوئی عزیز، کوئی نوجوان ہے جو آپ کو محبوب ہے اور آپ پورے خلوص کے ساتھ چاہتے ہیں کہ وہ دین کی طرف آئے، یا یوں تجیر بھجئے کہ اس میں دینی انقلاب برپا ہو جائے۔ اس کی کچھ عادات اور رچپسیاں ایسی ہیں کہ جو آپ کی نظر میں ہٹکتی ہیں، اس کے صبح و شام کارنگ کچھ بدل گیا ہے۔ آپ اس کی اصلاح کرنا چاہتے ہیں تو سب سے پہلے اس کے فکر اور ذہن کا جائزہ لجھجئے کہ کہیں اس کے ذہن میں کوئی "برٹرینڈ" رسائل تو نہیں ہے، وہاں کوئی "ساخت" اور اس کا فلسفہ موجودیت تو مسلط نہیں ہے، کہیں کسی "فرائینڈ" کے نظریات نے تو اس پر تسلط حاصل نہیں کر لیا، کہیں کسی اور کا نظریہ تو نہیں ہے کہ جو اس کے ذہن اور دل پر مستولی ہو گیا ہو۔ اگر آپ یہ تجزیہ نہیں کر سکتے اور اس کا مدارا نہیں کر سکتے، آیات قرآنیہ کے ذریعے سے اس کے دل میں نور ایمان، اللہ کا یقین، آخرت کا یقین، جنت و دوزخ کا یقین اور وحی و رسالت کا یقین پیدا نہیں کر سکتے، تو جان لجھجئے کہ آپ کی وہ ساری خواہش دھرمی رہ جائے گی اور اس کے اندر کوئی تبدیلی برپا نہ ہو سکے گی۔ وہ اگر سعادت مند ہے تو آپ کے سامنے چپ ہو جائے گا، گردون جھکا دے گا۔ ہو سکتا ہے آپ کے دباو کے تحت، جہاں آپ کے سامنے ہو، نماز بھی پڑھ لے، لیکن اس کی فکر کچھ اور ہے، اس کی سوچ کچھ اور ہے۔

گلا تو گھونٹ دیا اہل مدرسہ نے ترا

کماں سے آئے صدا لا إله إلا اللہ!

اس کی فکر اور اس کی سوچ پر تو کچھ اور چیزوں کا تسلط ہو چکا ہے، جن میں کہیں نماز یا روز بیہقی گنجائش ہی نہیں۔

اوامر و نواہی اور حلال و حرام کی بنیاد یہ ہے کہ کوئی صاحب ایمان ہو، وہ وحی و رسالت اور کتاب کو مانتا ہو، اگر وہ بنیاد ہی موجود نہ ہو تو کیا حلال اور کیا حرام؟ اس کے ذہن میں کس چیز کے بارے میں فرض کا تصور قائم ہو گا اور کس چیز کو وہ ممنوع اور حرام سمجھے گا؟ یہ ساری چیزیں اس وقت تک بے بنیاد ہیں جب تک ایمان دل کے اندر پیدا نہ کیا جائے۔ یہی ایک واحد راہ عمل ہے کسی شخص کو بد لئے کی۔ اور یہ بات عرض کی جا چکی ہے کہ اس سارے عمل کا مرکز و محور قرآن حکیم ہے۔ اگر "تلادوت آیات" کے ذریعے

اس میں ذہن و فکر کی تبدیلی آتی ہے تو اس کی بڑی عادتیں خود بخوبی بدلتی جائیں گی اور سب بڑی لتوں سے وہ خود بخوبی آزاد ہوتا چلا جائے گا اور اب آپ کو ایک ایک چیز کے لئے علیحدہ علیحدہ درود سرمول لینے کی ضرورت نہیں پڑے گی۔ جب وہ جڑیں کٹتے جائیں گی جن سے ان عاداتِ فاسدہ کے پتوں کو فاسد غذا بھم پہنچ رہی تھی تو وہ خود بخوبی خشک ہو کر گر پڑیں گے۔ اب وہ وقت آئے گا کہ آپ اسے بتائیں کہ یہ ہے دین کا حکم، اور وہ اس پر عمل پیرا ہو جائے گا۔ اور یہ عمل مصنوعی نہیں ہو گا بلکہ فطری ہو گا۔ اس کے بعد اگر اس میں استعداد ہے تو اسے مرتبہ حکمت تک پہنچائیے۔ یہاں پہنچ کر اس کی شخصیت کو دین کے بارے میں تحریک، تملک اور دوام حاصل ہو گا۔ اس کے کیا ہی کہنے ہیں! ظاہریات ہے کہ حکمت کا یہ مقام کچھ نرالاہی مقام ہے۔ یہاں انسان گویا کہ اپنی بصیرت باطنی سے دیکھ رہا ہوتا ہے کہ حق یہی ہے۔ یہ اس کا ذاتی تجربہ بن جاتا ہے۔ وہ جان لیتا ہے کہ دین میں کیا مقدم ہے، کیا ماؤ خر ہے۔ کس چیز کی حیثیت جڑی ہے اور کس کی فرع کی۔ اب وہ اندھے کی طرح ناٹک ٹویے نہیں مار رہا ہوتا، بلکہ وہ دین کی تمام اقدار کو ان کے صحیح مقام پر صحیح توازن و اعتمدار کے ساتھ برقرار رکھتا ہے۔ یہ ہے مرتبہ حکمت، کہ جس کو عطا ہو گیا سے خیر کشیر عطا ہو گنی۔

اب یہاں ایک بات اور سمجھ لجھتے تو یہ مضمون مکمل ہو جائے گا۔ جس طرح کا معاملہ ایک فرد نویع بشر کا ہے بالکل اسی طرح ایک قوم یا اجتماعیت کے تحت زندگی بسر کرنے والے ایک مجموعہ افراد کا ہے۔ ایک ہمیت اجتماعیہ سے مسلک ہونے والے افراد بھی مجموعی طور پر ایک فرد (individual) ہی کی طرح کاروڑیہ رکھتے ہیں۔ اور جس طرح ایک فرد کے وجود میں دماغ قوت فیصلہ کا حامل ہوتا ہے اور پورے وجود پر اثر انداز ہوتا ہے اسی طرح ایک ہمیت اجتماعیہ میں ایک ”ذہن اقلیت“ اس پورے مجموعہ افراد پر اثر انداز ہوتی ہے۔ آپ کو معلوم ہے کہ دماغ میں پکڑنے کی طاقت نہیں ہے، یہ طاقت ہاتھ میں ہے، لیکن پکڑنے کا حکم اسے دماغ سے ملتا ہے۔ ہاتھ کیا پکڑے اور کیا نہ پکڑے، اس کا فیصلہ بھی دماغ کرتا ہے۔ اسی طرح پاؤں چل سکتے ہیں، لیکن چلیں نہ چلیں، اور اگر چلیں تو کہ ہر جائیں کہ ہرنہ جائیں، اس کا فیصلہ دماغ کرے گا۔ نوع انسانی کے ایک فرد میں ہاتھ پاؤں

اور دیگر اعضاء و جو رحیں، لیکن ان سب کو دماغ کنٹرول کر رہا ہوتا ہے۔ گواہ کہ انہاں کے دوڑھائی من کے وجود میں پاؤ ڈیڑھ پاؤ کے دماغ کو ایک حکمران کی حیثیت حاصل ہوتی ہے جو بالکل اسی طریقے سے جان لیجھئے کہ کسی قوم، کسی معاشرے، کسی سوسائٹی، کسی کمیونٹی یا کسی بیت اجتماعیہ میں جو ایک ذہین اقلیت (intellectual minority) یا intelligentsia ہوتی ہے، جسے آپ brain trust سے تعبیر کر سکتے ہیں، اس پوری بیت اجتماعیہ کو کنٹرول کر رہا ہوتا ہے۔ اس طبقہ کے لوگ اگرچہ تعداد میں بہت کم ہوتے ہیں، لیکن یہ لوگ اپنے معاشرے، اپنی قوم اور اپنے ملک میں بالکل اسی اہمیت کے حامل ہوتے ہیں کہ جو اہمیت ایک فرد بشر میں اس کے اپنے دماغ کو حاصل ہے۔ یہ صورت ہے اور معاشرے کے رخ کا تعین کرتے ہیں۔ باقی عوام الناس اعضاء و جو رحیں کی مانند ہیں۔ جدھر یہ رخ کر لیں گے پورا معاشرہ اُدھر رخ کر لے گا، بالکل اسی طریقے میں دماغ کے فیصلے کے تحت پاؤں چلتے اور ہاتھ حرکت کرتے ہیں۔

آپ کسی بھی معاشرے میں تبدیلی برپا کرنا چاہتے ہیں، کسی قوم یا بیت اجتماعیہ کو اسلام کے حق میں بدلتا چاہتے ہیں یا یوں کہتے کہ کسی جگہ پر بھی آپ اسلامی انقلاب برپا کرنا چاہتے ہیں تو اس کے لئے نبی اکرم ﷺ کے طریق انقلاب پر اساسی منہاج یہ ہو گا کہ پہلے اس ذہین اقلیت کو تبدیل کیجئے۔ اگر اس کو آپ اسلام کے حق میں convert کر لیں اور اس میں ایمان و تيقین کی روشنی پیدا ہو جائے تو اس طرح اس طبقے میں ایک ایسا مضبوط نیو کلیس پیدا ہو جائے گا جس نے دین کی بنیادی اقدار کو علی وجہ بصیرت قبول کیا ہو گا، نہ کہ محض اعتقادی طور پر صرف ایک "dogma" کی حیثیت سے۔ چنانچہ اس ذہین اقلیت اور brain trust کے تبدیلی قبول کرنے سے مجموعی طور پر پورا معاشرہ تبدیلی قبول کر لے گا۔ ورنہ آپ عوام میں وعظ و نصحت کرتے رہئے تو اگرچہ اس سے عوام الناس کے اندر ایک رجوع عام بھی ہو جائے، تبدیلی برپا نہیں ہوگی۔

اس بات کو سمجھنے کے لئے اس چھوٹی سی مثال پر غور کر لیجھئے کہ ہمارے ہاں کسی زمانے میں ترقی پسند ادیبوں نے بعض اصطلاحات کا استعمال شروع کیا اور آج وہ اصطلاحات ہمارے معاشرے کے نچلے طبقات تک پہنچ گئی ہیں۔ "استھان" جیسا بھاری

بھر کم لفظ آج کسی تائگے بان اور کسی ریڈ ہمی چلانے والے کی زبان پر آپ کے سخنے میں آئے گا، اس لئے کہ یہ عمل ان لوگوں سے چلا تھا جو اس ملک کے اندر غور و فکر کرنے والے اور سوچ چکار کرنے والے لوگ تھے۔ اس ”ذہین اقلیت“ نے ایک فلسفے کو قبول کیا تھا اور پھر وہ فلسفہ اس معاشرے کے اندر سراہیت کرتا چلا گیا۔ آپ کسی پارٹی کو تو ban کر سکتے ہیں، لیکن فکر پر کوئی قد غنسی عائد نہیں کی جاسکتیں، فکر کے لئے کسی پاسپورٹ اور ویزا کی ضرورت نہیں ہوتی۔ وہ خود بخود پھیلتا ہے اور کسی ملک یا کسی معاشرے میں اس کو قید و بند میں ڈالنا ممکن نہیں ہے۔ اس وقت کی دنیا میں جبکہ فاصلے معدوم ہو گئے ہیں آپ کسی ملک یا خطہ، زمین کو محفوظ حیطہ بنانا کر نہیں رکھ سکتے کہ یہ فکر وہاں نہ آنے پائے۔ اصل معاملہ فکر ہی کا ہے۔ اگر فکر بد لے گا، سوچ بد لے گی، تو انسان بد لے گا۔ انسان کی انفرادی تبدیلی کے لئے بھی فکر کی تبدیلی لازمی ہے اور کسی معاشرے میں انقلاب برپا کرنے کے لئے بھی فکر کی تبدیلی ناگزیر ہے۔ اسلامی انقلاب کے لئے فکری بنیاد بھی قرآن حکیم سے میا ہوتی ہے اور اس کا پورا اساسی منہاج بھی قرآن حکیم ہی پر مبنی ہے۔ «يَشْفُوا عَلَيْهِمْ أَيْتَهُ وَيُزَكِّيْهِمْ وَيَعْلَمُهُمُ الْكِتَابُ وَالْحِكْمَةُ»

چوں بجاں در رفت جاں دیگر شود
جاں چو دیگر شد جماں دیگر شود

اس ضمن میں بعض لوگوں کو مغالطہ اور اشتباه لاحق ہو سکتا ہے کہ کیا اتنا عظیم انقلاب اور اتنی بڑی تبدیلی صرف ایک کتاب کے مل پر پیدا ہو جائے گی؟ میں انہیں دعوت دوں گا کہ ذرا نگاہ دوڑائیے، اس وقت اشتراکی نظام روئے ارضی کے کتنے بڑے حصے پر قائم ہے۔ پورے مشرقی یورپ، پورے شمالی ایشیا، بلکہ چین سمیت ایشیا کے اکثر و بیشتر حصے کے علاوہ دنیا کے کئی دور دراز ممالک میں یہ جو نظام قائم ہے اس کا سراغ لگائیے کہ یہ کس کا نتیجہ ہے؟ یہ سب کارل مارکس کی کتاب داس کپیٹل (Das Capital) اور اس کے فلسفے کا اثر ہے کہ ذہنوں نے جس کو قبول کیا اور ان پر اس کی چھاپ قائم ہوئی۔ اور یہ انقلابات در حقیقت اسی کی بنیاد پر آئے ہیں۔ یہی وجہ ہے کہ علامہ اقبال نے مارکس کے بارے میں کہا تھا ۶

”نیت پیغمبر ولیکن در بغل دارد کتاب“

اس کی بغل میں ”کتاب“ تھی، اور یہ بات کسی کو پسند ہو یا ناپسند ہو، کوئی اسے غلط سمجھے یا صحیح، لیکن اس سے انکار ممکن نہیں کہ یہ سارے انقلابات و رہیقیت اسی کتاب کا ایک ظہور اور اسی کتاب کا ایک بروز ہیں۔ تو زر اسوبچے کہ ایک انسان کی کاؤش، اس کی تصنیف کردہ ایک کتاب اگر دنیا میں اتنے وسیع و عریض پیانا نہ پڑاتے وسیع و عریض خلے میں انقلاب برپا کر سکتی ہے تو کیا کتاب اللہ دنیا میں انقلاب برپا نہیں کر سکتی؟ اس کے لئے شرط یہ ہے کہ اس کتاب کی طرف approach ہو، اس کتاب کو اس کا صحیح مقام دیا گیا ہو، اس کتاب سے واقعتا وہ کام لیا جائے کہ جس کے لئے وہ نازل کی گئی ہے، جس کے لئے محمد رسول اللہ ﷺ کی شان میں یہ الفاظ وارد ہوئے ہیں ﴿يَثْلُوا عَلَيْهِمْ أَيْمَنَهُ وَيَنْزَكِهِمْ وَيَعْلَمُهُمُ الْكِتَبُ وَالْحِكْمَةُ﴾ جس کے ذریعے سے افراد بد لے، ان کے اندر ر انقلاب آیا اور پھر انہوں نے ساری انقلابی جدوجہد سے گزر کر انقلابِ محمد ﷺ کی عملی تحریک فرمادی۔

فَصَلَّى اللَّهُ عَلَيْهِ وَسَلَّمَ وَرَضِيَ اللَّهُ عَنْهُمْ وَرَضِيَ اللَّهُ عَنْهُمْ
وَآخِرُ دُعَوَانَا إِنَّ الْحَمْدَ لِلَّهِ رَبِّ الْعَالَمِينَ ۝

امیر تنظیم اسلامی ڈاکٹر اسرار احمد کا ایک فکر انگیز خطاب

عظمت قرآن

بربان قرآن و صاحب قرآن

مکتبہ میرکزی انجمن خدام القرآن لاہور

کے ملک ماؤن لاہور، ۵۳۷۰۰۔ فون: ۳-۵۸۶۹۵۰۱